

# MIKIEL ANTON VASSALLI

(*Jorbot ma' l-Għadd ta' qabel paġ. 45*)

Mid-dokumenti li għandi f'idejja jidher illi fis-sajf tal-1797 Vassalli kien qiegħed hawn Malta, imdiegħes fit-tixwix li kien hawn kontra l-Ordni, u milli jidher ukoll, kien ilu hawn minn biċċa żmien sewwa, sakemm madwaru kellu dawk il-bosta nies li kienu qegħdin iġhinuh fil-ħsieb tiegħu u għamluh kap tagħhom. Kif Vassalli raġa' lejn Malta għas-seħħ u x'kien li kaxkru 'l hawnhekk ma nafux sewwa. Biss nistgħu ngħidu illi dik il-ħabta l-armi tar-Repubblika Franciża, b'għageb tal-Ewropa u mingħajr ma l-Ordni qatt stennietha, kienu xeħtu taħt il-ħakma tagħhom biċċa kbira tal-art tal-Ewropa. L-Ordni, sabet ruħha fil-periklu. Fid-19 ta' Settembru 1792, ir-Repubblika wettqet illi l-bēni kollha tal-Ordni għandhom jiġu maqbuda. L-akbar ġid li kellha l-Ordni kienu fi Franza u għalhekk ħabta u sabta din sabet ruħha f'għaks kbir.

L-Ordni tilfet minn Franza s-somma ta' 580 elf skud u il-Kavaliieri Franciżi sfaw f'faqar hekk ikreh li kellu jmantnihom il-Gran Mastru. Bonaparti kull fejn rebah fl-Italja beda ukoll jaħtaf il-ġid tal-Ordni, fil-waqt li Spanja u Portugall bdew jieħdu tant fil-mija minn fuq il-bēni tagħhom sabiex jarmaw kontra Franza u b'hekk l-Ordni giet telliefa ta' madwar żewġ miljun skud li kienu mit-tlieta tnejn tal-fond kollu, u li kieku ma ndaħletx il-Moskovja illi, sabiex iddaħħal lill-kbarat tagħha fl-Ordni tāt is-somma ta' 180 elf fjin fis-sena, Alla jaf x'kien isir minnha. Izda l-ħaġa flok għall-aħjar qalbet għall-agħar: il-Partit Franciż kien ilu li nibet hawn Malta u iktar ma tikber ir-Repubblika iktar jizdiedu huma, u dawn kienu l-Gakbini. Hawnhekk beda jinħass il-għaks u il-Maltin li fl-aħħar żmenijiet tal-Ordni ħassew ruħhom iktar imżebelhin minn qabel mill-Kavaliieri, bdew jitqarrsu u, imxewxin minn xi Kavaliieri Franciżi, bdiet tinbet fihom ix-xewqa li jbiddu l-Gvern ta' Malta.

Vassalli, mill-banda l-oħra, żagħżuġ rasu mimlija bil-ħsieb li jifdi l-ġieħ u jarfa' l-kondizzjoni imgħarrqa tal-Maltin, u kif deherlu wkoll, ta' lsienhom bħala nazzjon, kien donnu li wasal f'waqt tajjeb. Izda nistgħu ngħidu li l-mawra tiegħu hawn Malta minn Ruma kienet imġiegħla mill-bżonn tal-pajjiż jew minn xi taqlib ieħor f'Ruma fejn dik il-ħabta kien jinsab?

Wara r-rebħ ta' Napuljun f'bosta artijiet tal-Italia, f'Ruma kien ilu li nqala' t-taħwid sa mis-sena 1793 mita l-poplu kien qam. Il-Gvern tal-Papa ma satax jilqa' d-dhul qawwi tal-eżerċitu Franciż illi minn Bolonja kien niżel fil-Belt Kapitali u għalhekk talab konkordat tal-paċi li twettaq fl-1796. Trattat

iehor tal-paċi kien sar fl-istess sena bejn ir-re taż-żewġ artijiet ta' Sqallija u r-Repubblika Franciża. Izda l-eżerċtu Franciż, fil-15 ta' Frar, 1798, kien dañal f'Ruma, nehha lill-Papa mis-Setgħa tiegħu u hađu lejn Franza fejn miet f'Valenza.

Wara dan it-taqlib kollu li ġarrab barra minn Malta, Vassalli jidher li kien ġie minn Ruma, xi ftit b'rasu mhegga b'dawk l-idejjiet godda ta' ħelsien u jedd illi fi Franza u f'artijiet oħra tal-Italia bdew ifewġu. Fil-Prefazzjoni tal-"Lexicon" kien wera kemm il-Maltin bit-tagħlim nazzjonali (kif hu jsejjaħ 'l-ilsien Malti) jista' jiddawwal iżjed, sew f'dak li hu għerf kemm f'dak li huma dmirijiet u ligijiet li hu xtaq li jsiru bil-Malti. Din il-ħaġa għal dik il-ħabta, taħt Gvern ta' Kbarat u razza latina, u tista' tgħid għalih, insemgħet bħal dagħwa wisq iżjed milli fost l-aristokrazija tal-lum. Ried li it-tagħlim lit-tfal tal-poplu jiġi mogħti b'xejn u, biex ingħid hekk, hu kien l-ewwel wieħed li fassal il-ħsieb li jsiru l-Iskej-jel Popolari tal-Gvern. Bil-Vokabolarju li għamel nistgħu ngħidu li ħareġ iperper fost il-kotra tal-Maltin il-Bandiera tad-Demokrazija. Fl-aħħar tal-Prefazzjoni Vassalli wera ruħu ukoll li kien imheggeġ bix-xewqa li "jneħhi minn quddiem il-għajnejn tal-Maltin il-għamad li sa dak iż-żmien, għal bżonn kbir, xekkilhom. Wessa sabiex il-Maltin jagħmlu f'ras-hom, darba għal dejjem li jxerrdu d-dlamijiet bħalma s-seklu ta' dik il-ħabta u r-Raġuni sħiħa ta' dak iż-żmien kienu għarfu jxerrdu d-dlamijiet tal-injuranza, jiksru l-ktajjen tal-fehmiet ħżiena u ta' ħsara; li jitturufnaw għal dejjem dawk l-abbużi li lejhom kellhom qima kbira billi flokhom idahħlu drawwiet godda u tal-ħaqq, jingiebu u jitfasslu sistemi godda u għaqlin u li titkeċċa minn ġewwa fihom kull biża' ta' riħ kuntrarju kif huwa stess fil-bidu ta' dak ix-xogħol kien biegħed minnu kull xkiel u biża' ta' timgħir." (1)

Vassalli fl-1797 kien magħruf hawn Malta bħala raġel għaref, mixgħul b'hegga kbira u bl-isbaħ ħsebijiet għal ġid pajjiżu, u għalhekk, xi nies li kienu mdejġin mill-ħakma tal-Ordni u oħrajn tal-Partit Gakbin għażluh biex taħt iċ-ċirkostanzi koroh ta' dawk iż-żmenijiet isewwi d-dinja u, jekk hemm bżonn, jaħseb biex issir tibdila fil-Gvern ta' Malta. Kienet dik il-ħabta illi l-Vokabolarju tiegħu beda jinbiegħ u jixxerred u dak il-ktieb kien biżżejjed (għalkemm ma kien fih xejn li jbażza') li fetaħ għajnejn l-Ordni u qarrashom u li mħabba fih lil Vassalli hađuh fuq demm id-dars.

B'dana kollu, kif issa naraw iżjed il-quddiem, Vassalli ma kellu qatt f'rasu li jeħles il-Gżira mill-Ordni, izda għal

(1) Ara "Lexicon" Discorso Preliminare paġ: XLII par. XCIX.

gid tal-Gżira ried illi l-Maltin ikollhom il-jedd li jisthoqqilhom bħala nazzjon u li jinfethu l-bibien tal-kummerċ ma' artijiet u Potenzi li minnhom Malta setgħet tistenna xi faraġ u b'hekk tarfa' rasha : iżda l-Ordni minn dik il-widna ma reditx tisma' u hemm kien li Vassalli ngħaqad mal-Partit Rivoluzzjonarju.

Isem Vassalli ma jidhirx fil-ġrajjet tal-Gżejjer ħlief f'dawn l-aħħar żmenijiet tal-Ordni, iżda dak kollu li fuq qalulna, sew il-Kanonku Fortunat Panzavecchia (*Ultimo Periodo della Storia di Malta*. etc.) kemm Gio.A.Vassalli (*Storia di Malta*), mhux biżżejjed biex iġġarrafna bil-ftietaq kollha tal-ħitija li fuqha Vassalli wehel il-ħabs u x'għadda minnu wara dak it-taħwid kollu. Naraw ukoll li wara li daħlu l-Frañċiżi u wara wkoll li dawna telqu minu Malta, isem Vassalli ma deherx iżjed f'ebda paġna tal-ġrajjet tagħna, għalkemm dan l-imsejken ta' bniedem, wara li tilef għaqlu u ġidu kollu għall-fidwa ta' ħutu l-Maltin (kif għandi naħseb bl-iktar fehma tajba), wara li għal snin kellu jitlaq l-istudji għeżież biex jaqdi x-xewqat ta' sħabu, kellu għal dawra ta' 4 snin sħaħ ibati tbatijiet ta' ħabs, ħarba, ġuħ, mard u fl-aħħar turrufnament għal dawra ta' dsatax-il-sena. Biex wieħed iġġaqqad haġa ma' oħra u jwettaq dak kollu li jiena (bil-għajjnuna ta' xi ħbieb tiegħi, fosthom u l-aqwa, il-ħabrieċi Gużè Gatt) tkixxift minn xi dokumenti, sejjer hawnhekk ingib maqlubin bil-malti bċejjeċ fuq Vassalli minn fuq l-Istejjer ta' Panzavecchia (1) u Vassallo. (2)

Wara li jittkellem fuq xi tixwix rivoluzzjonarju fost il-Kavaleri Frañċiżi u fost xi Maltin li mħajrin mill-Frañċiżi stess ingħaqqu bil-moħbi biex iwaqqgħu l-Gvern tal-Ordni u floku jdaħħlu l-Gvern ġdid tar-Repubblika Frañċiża, Panzavecchia jissokta jgħid :—

“F'ras dan il-partit xewwiexi li kont tista' ssejjaħlu l-*Club* tal-patrijotti Maltin tqiegħed ċertu Vassalli illi, bid-dizzjonarju Malti li kien ħareġ hawnhekk Malta bir-raġun kollu kien ħa l-isem ta' bniedem għaref, titlu illi fil-pajjiżi ċkejna dlonk jithallat ma' dak ta' politku. Dan il-bniedem li kien għadu kif raġa' lejn pajjiżu minn Ruma, ra illi din il-Gżira kienet riesqa biex tieħu taqliba hażina u sab li fiha hemm xi nies li kienu tajbin biex jingħaqdu flimkien sabiex iġġinu fil-bżonnijiet nazzjonali tal-pajjiż. Induna illi l-Ordni, mitruħ bil-bosta telf li kellu, ma satax

(1) Ara “Ultimo Periodo della Storia di Malta sotto il Governo dello Ordine.” (1835) pp: 343-347.

(2) Storia di Malta (1890) p. 611.

izjed izomm wieqaf fuq saqajh taht it-tagħbija ta' dak il-hemm kollu; illi l-kavaleri Franciżi kienu lesti biex jatu l-gżira f'idejn ir-Repubblika u li pajjiżu ma satax imur il-quddiem hliet taht l-Ordni u taht it-tregija ta' Gvern tajjed; mistieden għalhekk biex jingħaqad mal-partit il-kbir ta' dawk li dik il-ħabta kienu jissejġu *Gakbini*, DEHERLU IKTAR XIERAQ illi jgħarraf u jati xi dawl lill-Gvern ta' Malta (jigifieri tal-Ordni) fuq il-mezzi li bihom il-poplu u l-Ordni flimkien kienu jistgħu jehelsu b'wiċċ il-gid minn dak is-saram; u b'dan il-ħsieb huwa kiteb memorjal għaqli, xieraq u sabih. F'dan il-memorjal, Vassalli kien sab u wera mezz tajjed ħafna sabiex iwiežen 'l-Ordni li dik il-ħabta kienet bejn sa taqa' u ma taqax u sabiex iressaq in-nazzjon maltija lejn il-Gvern tagħha: dan il-mezz kien li (a) issir talba s-Santa Sede sabiex fl-Ordni jkun hemm id-dispensa *tar-raba' vot* (ma jibqax jikkumbatti 'l-Musulmani) illi (b) jinfetaħ il-port ta' Malta għall-kummerċ tal-Lvant u li (c) titwaqqaf Lingua ġdida biex fiha jidhru l-Maltin. B'dan il-mod, il-Port ta' Malta jkun id-depost tal-kummerċ tal-Lvant u r-risorsi tal-pajjiż jingħaqdu ma' dawk tal-Ordni, u b'hekk wiehed ikun jista' jipatti għan-nuqqas ta' flejjes mill-Kaxxa, nuqqas li kien geġ mit-telf kbir ta' ġid li l-Ordni kellha fi Franza u b'hekk ukoll in-nazzjon Maltija tkun tista' tingħaqad mal-Ordni b'rabtiet godda u ta' ġieħ u fejda għat-tnejn. Billi, iżda dan il-proġett hekk għaqli ma ġieħ milqugh, Vassalli fettex triq oħra u dar għal dak il-mezz l-ieħor LI JWAQQA' L-GŻIRA F'IDEJN IL-PAJŻANI TIEGĦU. Huwa rebbaħ lill-partit tiegħu numru ta' bosta żgħażaġħ mixgħulin bl-istess fehmiel, u fl-istess ħin, ingħaqad mal-partit Franciż MHUX GĦAL HAG'OHRA HLIET BIEK IKUN JISTA' JINDURRAH.

Id-disinni ta' Vassalli b'xorti ħażina safgħu mar-riħ. Mis-sier ta' familja, illi għaraf jisraq is-sigriet minn fomm ibnu li kien imdaħħal fil-konfeffa, mar jikxef lin-nies ta' din ix-xirka u għalhekk arrestaw lil Vassalli, lil Barbara u oħrajn tal-partit, u minnufih gibuhom quddiem Kummissjoni li twaqqfet għal dan l-iskop waħdu. Din il-Kummissjoni Kriminali, magħmulha minn erba' ballji, megħjunin minn tliet avukati Maltin, fettxet jew għall-inqas għamlet ta' bir-ruħha li tfittex tagħmel il-hila tagħha kollha biex tipprova l-ħtija ta' dawk li kienu mdaħħlin fil-konfeffa, iżda l-ħjiena ta' Vassalli u ta' Barbara kienet daqshekk fina illi qarqet bit-tkewtil u tgħarbil tal-istess Bonanni, għalkemm dan kien avukat imħarreg għall-aħħar fis-sengħa qadima u lhiha ta' l-istahriġ.

It-tmiem tax-xogħol kollu ta' dik il-Kummissjoni kien illi Vassalli gie magħluq fil-Forti tar-Rikażli u ż-żagħżuġh Barbara itturrufnat għal dejjem minn Malta. Fit-tmexxija ta' dil-Kummissjoni kien hemm haġa ta' min ikun jafha, jiġifieri illi *tnejn mill-membri* tal-istess Kummissjoni kellhom jagħmlu haqq min-nies li kienu jhossu bħalhom u li kienu huma li xewxuhom minn taħt, u fuq hekk jisthoqq li jibka' msemmi dan il-mezz li bih wiehed minn fost il-membri tal-Kummissjoni fittex li jaħbi ismu u jsalva rasu. Gurnata qabel ma kellu jiġi meħud quddiem il-Kummissjoni biex jiġi mistoqsi, intqal lil Vassalli li hemm persuna (bla ma jafuha) li tixtieq tkellmu. Vassalli kien dik il-habta miżmum f'ħabs mudlam maksum minn haġt qadim tal-injam... u għalhekk dik il-persuna li dehret bil-moħbi, b'riħet dak l-irpar tal-injam, biex ma jiġix magħruf, hedded lil Vassalli b'mewt żgura kemm-il-darba fit-twiġibiet tiegħu quddiem il-Kummissjoni jkollu l-ħila jsemmi l-isem tal-Balliju N... u telaq mingħajr ma qal xejn iżjed.

Dawn il-hcejjeċ ma kenitx xi haġa ġdida għall-Gvern li ffit jew wisq kien jaf bihom u għalhekk Rohan, billi f'dawk il-konfeffi kienu mdeffsin ukoll xi membri tal-Ordni, ma satax jiehu passi horox kif kienu jinħtiegu f'dawk iċ-ċirkostanzi mwiegħra u tal-biża'. L-istess Vassalli fl-aħħar dehra li kien deher quddiem l-Imħallfin tiegħu kien wieġeb "Jekk tridu tafu x'kienu l-ħsibijiet tiegħi, aghmlu mistoqsija lil Ransijat" Għalhekk kienet haġa xierqa illi l-Gvern, kif kien meħtieġ minn għaqlu, ma jibqax ifittex u jitkixxef iżjed fuq dil-haġa, l-iktar mita kien jaf illi l-bieċa l-kbira tal-pôplu kienet beqgħet sħiħa fis-sedq lejn il-Gvern tagħha u ma kenitx turi ruħha mħajra li titbiegħed minn dik il-fedeltà illi għal żmien twil ta' snin kien ta xhieda tagħha lejn dak il-Gvern li kien ilu mwaqqaf u qiegħed isehh."

Barra minn dana, GioAntonio Vassallo fl-Istorja tiegħu jtarraf xi hwejjeġ illi Panzavecchia ma jsemmix. Hu jgħid :—

"F'dan il-waqt kien hemm partit repubblikan, magħmul minn Kavalieri Franciżi u minn Maltin ta' l-aħjar qatgħa. Dan il-partit kien qiegħed jaħdem kontra l-Ordni u aktar ma kienu jiżdiedu r-rebħiet illi l-armata tar-repubblika kienet qiegħda tagħmel, aktar kien qiegħed jikber il-partit.

Fost l-ewwel nies ta' dan il-partit kien hemm : il-balliju de Rohan, magħruf l-iżjed bl-isem tal-prinċep Camillo, il-Kommandaturi Ransijat, Bardonèche u Fay, il-Kav. St. Priest u l-inġinier Toussard; fost il-Maltin is-Sur Caruson, in-negożjanti Eynaud u Pussielgue u s-Sinjuri G. Guido, D.

Doublet, M.A. Vassalli u V. Barbara ma' bosta oħrajn. Dawn in-nies (illi bħar-repubblikani mill-iktar ħorox ta' Franza ħadu l-isem ta' *Gakbini*) kienu jzommu l-laqgħat tagħhom ġewwa dar f'Hal-Lija u kellhom xi ftehim b'ittri ma'Dolomieu, f'Parigi, u ma' xi diretturi tar-Repubblika u iżjed tard kienu jibagħtu xi ittri lill-general Bonaparti...

Qabel ma dar mal-partit Franciż flimkien ma' bosta oħrajn, Vassalli kien poġġa quddiem il-Gran Mastru u l-Kunsill xi proġetti dwar il-pulitka u l-istat finanzjarju li bihom hu kien jittama li jista' jsewwi bil-bosta l-kondizzjoni tal-Ordni, sew f'dak li hu ftehim u rabtiet internazzjonali kemm f'dawk li jolqtu lill-pajjiż u n-nies ta' go fih. Izda fost il-proposti kien hemm dik tat-twakkif ta' lingua nazzjonali Maltija u din kienet ħaġa li l-Ordni qatt ma ried jisma' biha. Kien hemm maħsub li ssir il-paċi mat-Tork, ħaġa li kienet ta' vantaġġ mill-iżjed għall-Malta. Din tal-aħħar, ingħidu s-sewwa, ma kenitx taqbel mal-prinċipji tal-Ordni, iżda dawn il-prinċipji l-anqas ma kienu jaqblu għal mal-pulitka ta'dawk iż-żmenijiet. Kien hekk fieragħ u għalxejn dan il-proġett tal-paċi, illi għalkemm darba kien hemm il-ħsieb li jieqaf għal xi żmien il-ġlied mat-Torok, (ħaġa li Rohan kien ilu jixtieqha; u li għaliha, bil-għajjnuna ta' Spanja, it-Tork diġà kien mejjel rasu), dan il-ħsieb, il-Kunsill l-anqas ma wasal biex katt jilqgħu u jwettqu.

F'dan il-waqt il-partit beda jizdied u baqa' daqshekk jizdied fil-kotra u fil-qawwa illi l-Gvern baża' minnu. Ara kemm hu hekk illi Vassalli, Barbara u oħrajn ittiefdu quddiem Kummissjoni magħmula minn ballji u legali, iżda l-proċess tagħhom sar fuq-fuq, il-għaliex billi kienu jafu illi f'din it-tabxa kien hemm imdeffsin bosta mill-membri tal-Ordni, beżgħu li jinqala' l-ħama u li dawna kienu jiġu fil-għali li kieku l-Kummissjoni kellha tiffi dil-ħaġa mill-qiegħ nett; u l-anqas ma kien ikun għaqal ta' Gvern illi juri lis-Slaten ħbiebu li f'qalbu stess għandu din il-ferita kollha f'dawk iż-żmenijiet hekk koroh. Sa dat-tant Barbara u oħrajn ġew itturrufnati u Vassalli magħluq fil-Forti Rikażli minn fejn wara ftit għabbewh fuq bastiment grieg. Il-kaptan urih l-akbar ħlewwa u niżzlu bil-moħbi fl-art ta' Salerno. Uħud beqgħu taħt arrest: u wara li tellquhom, il-Gvern baqa' jzomm għajnejh fuqhom."

Minn dan li qalulna sew Panzavecchia kemm Vassallo jidher li għal ħabta tal-1797 Vassalli, wara li tħabat għalxejn biex jirraġa d-dinja mal-Ordni, fuq memorjal li għamel bla ma kien milqugħ, ingħaqad mal-partit Franciż, sar Kap tax-

xirka Maltija tal-Ġakbini u *fassal il-pjan* biex iwaqqa' l-Gżira f'idejn il-Maltin, jiġifieri li jqajjem rewviwta kontra l-Ordni bil-ħsieb li jkeċċiha jew iġagħlha titlaq mill-Gżira. Fost il-maltin, imsejbin ma' Vassalli, Panzavecchia ma jsemmix ħlief lil Barbara, u fost il-Kavaleri mdeffsin fil-konfeffa ma jidhirx imsemmi ħlief Ransijat u ieħor li heba ismu u li skond Panzavecchia kien wieħed mill-balliji. Panzavecchia kif diġà għedna kien ixjeħ minn Gian Anton Vassallo u lil Vassalli kien laħqu u jafu sewwa u nistgħu ngħidu li hu kien l-aqwa kittieb li sata' jħallilna l-irqaq tifikriet fuqu. Dnub li wara dan il-proċess u weħla ħabs ta' Vassalli, fuqu ma għarrafna xejn iżjed (1). Dnub ukoll li ebda tifikira ta' kopja tal-memorjal ta' Vassalli ma nżammet jew s'issa ma stajna nsibu fost id-dokumenti li għandna. Gian Anton Vassallo jsemmi xi ħwejjeg li Panzavecchia ma jsemmix. Vassallo li għex mill-1817 sal-1868 laħaq tajjeb lil ulied Vassalli, iżda dak li tarrfilna iktarx ħadu minn xi tifikriet miktuba jew minn fomm ix-xjuħ. Vassallo jatina l-ismijiet ta' dawk il-Kavaleri Franċiżi u nies oħra Maltin (il-bieċa l-kbira ta' nisel franċiż) li kienu mdeffsin bħala Ġakbini fil-konfeffa u barra minn dan isemmilna żewġ ħwejjeg li għalina kienu godda, jiġifieri d-dar ta' Hal-Lija fejn il-Ġakbini kienu jilteqgħu, u l-ħarba ta' Vassalli mill-ħabs tar-Rikażli fuq bastiment grieg li niżzlu f'Salerno (2).

(1) Il-Kanonku Fortunat Panzavecchia laħaq lil Vassalli dwar l-1825 mita dan kien ilu dwar hames snin li raġa' ġie Malta wara d-19-il-sena li kien ilu msiefer. Dik il-ħabta, Panzavecchia kellu mat-28 sena waqt li Vassalli kellu mal-61 sena. Tarġa' Panzavecchia, dik l-istess ħabta, kien Segretarju tal-Università u Vassalli kien għadu kif ġie maħtur Professur tal-Malti fl-istess Università. Panzavecchia li tweled fl-1797, jiġifieri fl-istess sena tat-taqbil u twegħir li fih kien imdahħal Vassalli, ma satax ikun jaf b'dawn il-bćejjeċ ħlief b'dak li sama' minn nies ixjeħ minnu, u forsi minn għand l-istess Vassalli, jew minn fuq xi dokumenti. Iżda hu sata' jimla bosta toqob tal-ħajja mqallba ta' Vassalli minn mindu dana kellu jaħrab mill-ħabs tar-Rikażli sa mita ġie biex jagħlaq għajnejh. Panzavecchia laħaq ukoll lil ulied Vassalli li kienu stampaturi, fosthom lil Grabieli li milli jidher kien midħla tiegħu. Għandu kien stampa xi kotba fosthom "Storia Kasira ta' Malta" (1847) u "Fejn tibka Malta" (1847). Waħda mitfal bniet ta' Grabieli kienet għadha tiftakar lil Panzavecchia jmur fl-Istamperija ta' missierha fi Strada Forni u *jgħaddi mill-bieb ta' Strada Cristoforo*.

(2) Vassallo niżzel ukoll tagħrifha ċkejna fuq Vassalli bħala bniedem magħrnf għax-xogħlijiet tiegħu fuq il-lsien Malti u fuq Censu Barbara (sieħeb Vassalli) li wara li ġie itturrufnat ingħaqad mal-armata ta' Napuljun, sar captan tal-baħar fil-battalji franċiżi, nbagħad f'dawk ta' Napli tar-Re G. Murat. Kontra dak li jistkarru xi storiċi taljani, Vassallo jgħarrafna ukoll illi Barbara kien tħabat ħafna biex ma jħallix lil sidu Murat li kien tilef ir-renju tiegħu, jittaq minn Korsika al Pozzo (f'Kalabrija), fejn Murat ġie xkubettjat f'Ottubru tal-1815, għax kien jaf li ma kellhomx u la il-qawwa ta' nies u l-anqas it-tama żgura fil-pôplu.